



Research Paper

# Origin of Srilankan Art: Sculptures of Frontspiece (Ayaka)

Senarath Bandara Dissanayake <sup>1</sup>

1. Former Director General of Department of Archaeology, Former President of Sri Lanka Council of Archaeologists, Former President of ICOMOS Sri Lanka (International Council on Monuments and Sites - Sri Lanka) [senarathd1961@gmail.com](mailto:senarathd1961@gmail.com)

ABSTRACT

The frontspiece of a dagoda is a protrusion, projecting from next to the dome. These mark prime examples of Sri Lankan art of sculpture, decoratively depicting symbols. The frontspieces survive intact at Kantaka Chetiya in Mihintale, Mirisavetiya Dagobas and Abhayagiriya Dhakshina Stupa in Anuradhapura and Digavapi near Ampara. There are remains to be seen at Yatala Dagoba in Tissamaharama and Mangala Maha Chetiya in Seruwawila as evidence of the existence of frontspieces in the past. The eastern frontspiece is the best out of the frontspieces at Kantaka Chetiya, Mihintale which, according to Dr. Senerath Paranavitana, are the most ancient of the frontspieces and belong to 1st -2nd century AD. Although these are considered the oldest sculptures in Sri Lanka, there would have been previous constructions made of perishable material like wood and clay, serving as examples to the later granite frontspieces. Most of the sculptures in the frontspieces bear a connection to the Ashta Mangala symbols which depict water, fertility and wealth. The dagoba represents the physical relics of Lord Buddha among the Uddeshika and Paribhogika aspects. In most instances, Ashta Mangala are connected to doorways, the intention being to wish the person passing through the doorway Sri prosperity and prosperity in wealth Sri Samurdhi and Dhana samurdhi. Therefore, it could be considered that the frontspiece (Vahalkada) means a doorway. The use of words Ayaka, Adimukha, as well as Vahalkada, in written sources signifies a doorway. Furthermore, the model of a building on top, considered as the most important part of a frontspiece, could be identified as a triple door platform. At several places, including Sigiriya, similar triple doors are to be seen. The frontspiece is an important part constructed to convey the devotees, by means of symbols and in a circumlocutory way, towards the holy relics inside the inner chamber of the dagoba.

ARTICLE INFO

Article History:

Received 31 December 2022

Accepted 31 May 2023

Available online 01 October 2023

**Key words:** Frontspiece (ayaka), dagoba, sculptures

## වහල්කඩ කැටයම් : ශ්‍රී ලාංකේය කැටයම් කලාවේ අක්මුල්

### 1. හැඳින්වීම

ලාංකේය කලා ශිල්ප පිලිබඳ අධ්‍යයනයන්හිදී වහල්කඩ කැටයම් වලින් ලැබෙන පිටිවහල අතිශය වැදගත් ය. මේවා මුල්ම ලාංකේය කලා නිර්මාණ සේ සැලකීම ඊට හේතුවයි. මේවා දෙස සෞන්දර්යාත්මක දෘශ්‍යී කෝණයෙන් බැලීමට අතිරේකව එවකට ලංකාවේ පැවති ආගමික විශ්වාස පිලිබඳ අවබෝධයක් ලබා ගනු වස්ද සැලසෙනුයේ අපමණ මෙහෙවරකි.

කණ්ඩක වේනියේ නැගෙනහිර වහල්කඩත් මිරිසවැටියේ දකුණු වහල්කඩත් මැනවින්ම සුරක්ෂිත වහල්කඩ සේ සලකනු ලැබේ. මිහින්තලේ කණ්ඩක වේනියේ වහල්කඩවලට පරිබාහිරව අනුරාධපුර මිරිසවැටිය, දකුණු දාගැබ, ජේතවනය, අභයගිරිය මෙන්ම අග නගරයෙන් බැහැරව පිහිටි කිස්සමහරාම යඨාල දාගැබ, අම්පාරට නුදුරු දීඝවාපිය යන තැන්හි වහල්කඩ

අවශේෂ දක්නට ලැබේ. වහල්කඩ යන දාගැබ අංගය සෑම පැරණි දාගැබකටම එක් කරනු වෙනුවට තෝරාගත් දාගැබ කිහිපයකට පමණක් ආදේශ කරන ලද්දේ ඇයිද යනු නොපැහැදිලිය. මිහින්තලේ කණ්ඩක වේනියේ වහල්කඩ ක්‍රිස්තු වර්ෂ 1 හෝ 2 සියවස්වලට අයත් විය හැකි බව මහාචාර්ය සෙනරත් පරණවිතානායකගේ නිගමනයයි. මේ අනුව ලංකාවේ අනෙකුත් දාගැබවල වහල්කඩ කැටයම් ඉන් පසු කාලවලට අයත් විය යුතුය.

දාගැබ වහල්කඩේ මූලික සැලැස්ම හා කැටයම් අන්තර්ගතය අඩු වැඩි වශයෙන් සියලු වහල්කඩ නිර්මාණයන්හි සමානය. එබැවින් එක් වහල්කඩක් සඳහා දෙනු ලබන අර්ථ නිරූපණයන් අනෙත් වහල්කඩ සඳහා ද මුලුමනින්ම හෝ යම් පමණකට ආදේශ කළ හැකි ය. මීට අතිරේකව ලාංකේය කලාවේ අක්මුල්

සෙවීමට ද එහි විකාශය හඳුනා ගැනීමට ද කණ්ඩක වේතියේ වාහල්කඩවලින් ලැබෙන්නේ අනගි පිටිවහලකි.

මේ නිගමනය මත පිහිටා ලංකාවේ හොඳම වාහල්කඩ නිර්මාණය සේ සැලකෙන මිහින්තලේ කණ්ඩක වේතියේ වාහල්කඩ මෙම අධ්‍යයනය සඳහා යොදාගනු ලැබ ඇත. ඒ අනුව මෙහි ඉදිකිරීම් ස්වභාවය මෙන්ම වාහල්කඩකින් මතු වන සංකේතාර්ථය පිළිබඳව පාඨකයාට යම් වැටහීමක් ලබා දීම මේ ලිපියේ අරමුණ වන්නේය.

**2. පර්යේෂණ ක්‍රමවේදය**

මෙය ක්ෂේත්‍ර දත්ත රැස්කිරීමෙන් හා එම දත්ත පැරණි සාහිත්‍යමය හා පුරාවිද්‍යාත්මක මූලාශ්‍ර ආධාරයෙන් අර්ථනිරූපනය කොට සිදු කරනු ලබන අධ්‍යයනයකි. මිහින්තලේ කණ්ඩක වේතියේ වාහල්කඩට පසුකාලීන වූ වාහල්කඩ ද වාහල්කඩේ මූලාදර්ශ සේ සැලකෙන ඉන්දීය උදාහරණ ද යම් පමණකට මෙම අධ්‍යයනයෙහිදී අවධානයට යොමු කරනු ලැබ ඇත.

අනුරාධපුරයෙහි හා මිහින්තලයේ දාගැබ්හි ඇති කැටයම් ලාංකේය කැටයම් කලා නිර්මාණ අතර ඇති ඉපැරණිතම නිදසුනක් ලෙස සලකනු ලැබේ. මේ කරුණ මත වාහල්කඩ කැටයම්, ලංකාවේ කැටයම් කලා නිර්මාණයන්හි මූලාකෘතීන් පිළිබඳ අධ්‍යයනයන් උදෙසාත්, පශ්චාත් කාලීනව කැටයම්වල ඇතිවූ විකාශණයන් හදාරනු සඳහාත් මහගු මූලාශ්‍රයන් බවට පත්වේ.

**3. ප්‍රතිඵල සාකච්ඡාව**

අනුරාධපුරයේ අභයගිරි, ජේතවන, රුවන්වැලි හා දක්ඛිණ ථූපයන්හිත්, මිහින්තලයේ කණ්ඩක වේතියේත් වාහල්කඩ කැටයම් මෙතෙක්ම දක්නට හැකිය. මිරිසවැටි දාගැබේ බටහිර වාහල්කඩත්, මිහින්තලේ කණ්ඩක වේතියේ වාහල්කඩ කිහිපයකුත් මේ අතුරින් වඩාත් මැනවින් නිරූපිතව පවත්නේ ය. එහෙත් මෙම වාහල්කඩ නිර්මාණ සියල්ල එක්ව ගත් කල්හි ඒවායේ නිර්මාණය, සැලැස්ම හා කැටයම් ඇතුළු සැරසිලි අංගයනුත් එකිනෙකට එපමණට වෙනස් නොවේ. වාහල්කඩවල මිණුම් හා සැරසිලිවල ඇති අවශ්‍ය වෙනස්කම් කිහිපයක් හැරුණු කොට, අනුරාධපුරයෙහි හා මිහින්තලයේ ඇති වාහල්කඩ නිර්මාණ මෙසේ එකිනෙකට ඉමහත් ලෙස සාදාශ්‍යරූපී වීමෙන් පෙනෙන්නේ (පරණවිතාන 1963 : 38), මේවා නිමවූ ශිල්පීන් අතර, වාහල්කඩ නම්වූ දාගැබ් අංගය නිමවීමේදී එක්තරා පොදු සම්මුතියක් පැවති වගයි. මේ හේතුව මත එක් වාහල්කඩක නිර්මාණය පිළිබඳ අදහස් හෝ කැටයම්වල සංකේතාර්ථය පිළිබඳව සළසනු ලබන අර්ථ නිරූපණයක් බොහෝදුරට අවශේෂ වාහල්කඩ නිර්මාණ කෙරෙහි ද අනන්‍ය සාධාරණ බවට පත්වෙයි. මිහින්තලේ කණ්ඩක වේතියේ කැටයම් වලට වඩා පරිණත අවස්ථාවකට (අයත් කැටයම් තුළින් අභයගිරි දාගැබේ වාහල්කඩ සැරසී ඇති බව උදාහරණ ලෙස ගතහොත්, වාහල්කඩ නිර්මාණයෙහි සැරසිලිවල එක්තරා විකාශණයක් හඳුනාගත හැකිවන මුත්, වාහල්කඩවල ගෘහ නිර්මාණමය විකාශණයක් හෝ සැරසිලි පිළිබඳ ප්‍රබල විකාශණයක් හෝ හඳුනාගත හැකිවී නොමැත. කෙසේ වුවද අනුරාධපුර වාහල්කඩවල ඇති කැටයම්

සියල්ලෙහිම පාහේ ඉන්දියාවේ සාංචි, භාර්තූත් හා විශේෂයෙන්ම ආන්ද්‍ර (අමරාවතී) යන තැන්හි ඇති මුල්ම ඉන්දීය පෙතලි රූ කැටයම්වල ආභාෂය නොමඳ ය. ස්තුප වාහල්කඩේ මූලාදර්ශය පවා ඉන්දියාවේ ක්‍රිෂ්ණ නදී බඩ ඇති අමරාවතී ස්තුප අනුසාරයෙන් සපයා ගන්නක් බව පරණවිතාන (1963 : 48 - 49) නිගමනය කරයි. මෙම කලා හා ගෘහනිර්මාණ ආභාෂයන් තුළින් ද සාධක ඵලවෙන් පරිදි වාහල්කඩ හා ඒවායෙහි වූ කැටයම් මුල්ම ලාංකේය කැටයම් කලා නිදසුන් සේ සැලකීමේ බාදාවක් නොපෙනේ.

වාහල්කඩ නම් වූ ස්තුප අංගය දාගැබට එක කරන ලද්දේ දාගැබ නිර්මාණය කරන ලද මුල්ම අවස්ථාවේ නොවන බව ස්මිදර් (1897 : 21), පරණවිතාන (1963 : 46 - 43) වැනි විද්වතුන් විසින් පෙන්වා දී තිබේ. එහෙත් මහාචාර්ය පරණවිතාන "වාහල්කඩවල් ලංකාවේ ස්තුප නිර්මාණය පිළිබඳව දෙවන සියවසේදී පමණ ඇති වූ නව විකාශනයක් ද එසේ නැතහොත්, මීට වඩා වාම් ලෙස දිරාපත්වන සුළු ද්‍රව්‍යයන්ගෙන් තනා තිබූ වාහල්කඩවලට සමාන වූ පැරණි නිර්මාණයක් වෙනුවට ඉදිකරවන ලද ඒවාද කියා සිතීමට කරුණු නොමැතිය." (1963 - 47) යි පවසමින් තමා මේ පිළිබඳව උපන් අවිනිශ්චිත බව ද සටහන් කරයි. වාහල්කඩක ඇති සුවිශේෂ නිමාව හා එහිවූ කැටයම්, චිත්‍ර ආදී සැරසිලි අංග කෙරෙහි දක්වන ලද විශේෂ අවධාරණයෙනුත් පෙනෙන්නේ, වාහල්කඩක් දාගැබක වැදගත් අංගයක් ලෙස සළකන ලද බවකි. මිහින්තලේ කණ්ඩක වේතිය වාහල්කඩ වැනි ලංකාවේ ඉපැරණිතම කැටයමින් සැරසුණු වෛතාස අංගයක්, පිරික්සීමෙන් පෙනෙන්නේ එම අංගයෙහි කදිම නිමාවත්, එහි වූ කැටයම්වල මනා සංසන්දනයන් සංවිධානයකින් හෝ පළපුරුද්දකින් තොරව ලැබිය නොහැකි වගයි. පරවිතාන (1963 : 48) සිතන පරිදිම ලංකාවේ, වාහල්කඩවලට මූලාදර්ශයන් ඉන්දියාවේ ආන්ද්‍ර ස්තුපයන්හි ආයක නම් අංගය කෙරෙන් සැලසෙන්නට ඇති නමුදු, ලංකාවේ වාහල්කඩ, ආන්ද්‍ර ස්තුපයන්හි " ආයක" නම් අංගයෙහි නිර්මාණ සමඟ ඇත්තේ සුළු සමානකමක් බව පරණවිතානම පිළිගනී. ආයක යන ආන්ද්‍ර ස්තුපයන්ට යාබඳ ගෘහාංගය ස්තුපයෙන් පිටතට නෙරා එන වේදිකාවක් මතින් නැගෙන කුළුණු පහකින් යුත් නිමවුමක් විය (Barrett 1954 : PL.II-III). අප හමුවේ පවත්නා මෙවැනි විශිෂ්ට සංවිධානමය සැලැස්මකින් හෙබි වාහල්කඩවලට සාකළයයෙන්-ම සමවන ගෘහාංගයක් ඉන්දියාවේ හෝ ලංකාවේ දක්නට නොලැබීමෙන් පෙනෙන්නේ වාහල්කඩට ඇතුළත් සැරසිලි හා වාහල්කඩක සැලැස්ම පිළිබඳ ගෞරවයන් ලාංකිකයා විසින් දිනාගනු ලබන බවයි. මෙම වාහල්කඩ නිමවුවත්, හුණුගලින් හා ගඩොලින් මෙවැනි විශිෂ්ට නිර්මාණයක් කිරීමේ දැනුම එකවරම අත් කොට ගන්නා ලදැයි සිතිය නොහැකි-ය. එබැවින් අප හමුවේ අද දක්නට ඇති වාහල්කඩ නිර්මාණයන්, ඊට කලින් සිට පැවති මීට සමවන දාගැබ අගයක දියුණු අවස්ථාවකට අයත් එකක් බැව් සිතීම අනුචිත නොවිය හැක ය. එහෙත් මෙම වාහල්කඩවලට මෙවැනි අසංවර්ධිත මූලාකෘති වනම් ඒවා අද එහි දක්නට නොහැකි ය. මීට සැලසිය හැකි එකම විසඳුම නම් මෙම වාහල්කඩවලට මූලාදර්ශයන් වූ දැවමුවා මෙවන් නිර්මාණයක් මෙම වාහල්කඩ පිහිටි ස්ථානයෙහි මුල සිටම පවතින්නට ඇති බවයි. මෙම

දැවමුවා මූලාකෘතීන්හි පැහැලි ලෙස නෙළා තිබෙන්නට ඇති කැටයම්, වාහල්කඩ ගලින් හා ගඩොලින් නිමවන්නට වූ පසු ඊට ආරෝපණය කරන්නට ඇත.

වෛත්‍යයක ගඩොළුමය ගර්භයත්, සෙල්මුවා යුපස්ථම්භයත් හැරුණු කොට ඡත්‍ර හා සිවුරැස් කොටුවත් (හර්මිකා), ජේසාවලලුවල මූලාදර්ශ සේ සැලකෙන කුච්ඡවේදී හා මුද්ධවේදී නම් වූ ප්‍රදක්ෂිණා පථයනට සබඳව පිහිටි ගරාදී වැටවලුන් මුල්කාලීන ස්තූපයන්හි දැවයෙන් නිර්මාණය කොට තිබීමෙන් පෙනෙන්නේ දාගැබකට සබැඳිවූ දැවයෙන් නිර්මාණය කිරීමේ හැකියාව ඇති සෑම උප අංගයම දැවයෙන් නිර්මාණය කරන ලද බවයි. අර්ධවෘත්තාකාර හැඩය හා සුවිසල් බවත්, යුපස්ථම්භය සෙල්මුවා නිර්මාණයක් විය යුතු බවට වූ එවකට ඇතැම් විට තිබෙන්නට ඇති සාම්ප්‍රදායික අදහසුන් නිසා, දාගැබක යථෝක්ත අංග දැවයෙන් නිමවීමට හැකිවූයේ නැත. එහෙත් වාහල්කඩ වැනි කුඩා පරිමාණයේ ගෘහාංගයක් ඉතා පහසුවෙන් දැවයෙන් නිර්මාණය කිරීමේ හැකියාවක් සැලසෙන අතර, ඡත්‍ර, හර්මිකා හා වේදී යනාදී විශේෂ අංගයනුත් දැවයෙන් නිමවූ බැව් සලකන කළ වාහල්කඩ දැවයෙන් නිමවන්නට ඇතැයි සිතීම අපහසු නොවේ.

වර්තමානයේ අප හමුවේ පවත්නා ශෛලමය වාහල්කඩ නිර්මාණයේ බෙන්ජමින් රෝලන්ඩ්ගේ (1959 : 200) අදහසට අනුව ක්‍රිස්තු වර්ෂ 3-4 සියවස් අතරටත්, පරණවිතානට අනුව (1963 : 46) ක්‍රිස්තු වර්ෂ 2 සියවසටත් අයත් වෙයි. අහසගිරි දාගැබේ වාහල්කඩකින් ලැබුණු ලේඛණයකට අනුව කණිටිය තිස්ස (ක්‍රි: ව: 226 - 244) රජු විසින් එහි "වතර අයක" කරවන ලද වග කියා තිබේ. (EZ. 1,255) රුවන්වැලි දාගැබ වාහල්කඩකින් ලැබුණු ලේඛණයක් අනුසාරයෙන් මෙම වාහල්කඩ ක්‍රි: ව: 1 - 2 සියවස් වලට අයත් වෙනැයි පවසමින් පරණවිතාන (1963 : 53) තමා ඉහත පවසන ලද ක්‍රි: ව: 2 සියවස කාලයෙන් මඳක් ඔබ්බට ගොස් වාහල්කඩවල කාලය සෙවීමට යත්ත දරා තිබේ.

වාහල්කඩ නම් දාගැබ උප අංගය දාගැබකට එක්කරනා ලද්දේ කවර අභිමතයකින් ද යන්න පිළිබඳ ව විද්වත්හු නෘතා විධ අදහස් පළ කරති. "වාහල්කඩවලින් ඉටු වූ කාර්යය තවමත් සතුටුදායක ලෙසින් පහදාදී නොමැත. ඒවා ජේස වළලු වලට නැගීමට තනා තිබූ පියගැට පෙළවල් සඳහා කරන ලද ආවරණ යයි යෝජනා කර තිබේ. එහෙත් ස්මිදර් මහතා විසින් පෙන්වා දී ඇති අයුරු රුවන්වැලි සෑයේ සහ අනෙක් වෛත්‍යවල මෙන් මිරිසවැටි දාගැබේ පියගැට පෙළවල් තනා තිබුණේ වාහල්කඩවල පිටුපසින් නොවේ. කණියක වෛත්‍යයෙහි ඉහළ ජේසාවන්ට නැගීම සඳහා ගඩොලින් බැදී පියගැට පේළි තනා තිබුණි. ඒ දකුණු වාහල්කඩෙහි නැගෙනහිර පැත්තෙනි. ඒ නිසා මේ සමයෙහි කැටයම් කළ මල්කම් සැරසිලි කොටසක් වැසී තිබේ. පියගැට පේළි තනා ඇත්තේ වාහල්කඩ තැනීමෙන් පසුව බව මින් පැහැදිලි වේ. එබැවින් වාහල්කඩ තනවන ලද්දේ එය නිම වූ කාලයේදී නොතිබුණු වෛත්‍යාංගයක, ආවරණයක් පිණිස නොවිය යුතුය. පාකර් මහතාගේ අදහස පරිදි වාහල්කඩ වූකලී ඊට ඉදිරියෙන් සෑමඑව මන පිහිටුවන ලද ශෛලමය පුෂ්පාසන (මලසුන්) සඳහා කළ ආරක්ෂක පසුතල විය. ස්මිදර් මහතා විසින් මෙම වෛත්‍යාංගය

හැඳින්වීම පිණිස යොදා ඇති ප්‍රොන්ටිස්පීස් (Frontispiece) යන වචනය අනුවන යැයි පාකර් මහතාගේ මතය විය. එහෙත් මෙහි සඳහන් වූ මලසුන් නියම වශයෙන් ම වාහල්කඩවලට වඩා පසු කාලයේදී නිමවන ලද බව යට දැක්විණ. ඒවා පැරණි මලසුන් වෙනුවට අභිනවයෙන් තැන ඒවා යයි අදහස් කළද මලසුනේ උපාංගයක් ලෙස සලකා එහි පසුතලයක් වශයෙන් ඉදිකරන ලද නිර්මාණාංගයක් වූ වාහල්කඩ මලසුනට වඩා විසිතුරු ලෙස අලංකාර කරන්නට ඇතැයි සිතිය නොහැකි ය. ඇතැම් ලේඛකයන් විසින් වාහල්කඩවල් ගර්භ ගෘහ (Chapal) හෙවත් පූජාසන (Altar) නමින් හඳුන්වනු ලැබේ (පරණවිතාන 1963 :47)". මහාචාර්ය පරණවිතානගේ අදහස වූයේ ලංකා ස්තූපයේ වාහල්කඩ පිළිබඳ අදහස ඉන්දියාවේ අමරාවතී පෙදෙසේ ක්‍රිෂ්ණ නදිබඩ ස්තූපයන් හි වූ "ආයක" නම් අංගය තුළින් සළසා ගත් වගයි. "ආයක" යන්න "දොරටුව" ලෙස බර්ජස් විසින් අරුත් බිඳ ඇති අතර, අමරාවතී ස්තූපයන්හි "ආයක" යන්නෙන් ප්‍රභවය විනැයි සැලකෙන ලක්දිව ස්තූපයන්හි " වාහල්කඩ" යන වදනෙහි අරුත දොරටුව යනුයි. අමරාවතී ස්තූපයන්හි වූ "ආයක" යන්නම පූර්ව "ආ" කාරය බුෂ්ච කොට ලක්දිව ස්තූප වාහල්කඩ විෂයෙහි "ආයක" ලෙස වහරනු ලැබූ බව අහසගිරි වාහල්කඩකින් ලැබුණු කණිටියිස්ස රාජ්‍ය කාලයට අයත් ශිලා ලේඛණයෙන් පැහැදිලි වෙයි.

වංශකතාවේ මේ අංගය හැඳින්වීමෙහිලා යෙදෙන "ආදිමුඛ" යන්නෙහි අරුතද "අයක" යන්නට හෝ දොරටුව යන අරුතට හෝ වෙනස් නොවේ. වාහල්කඩ හා "අයක" යන්නෙහි දොරටුව යන අරුතත් ඇතැයි පරණවිතාන පිළිගෙන තිබෙන මුත්, වාහල්කඩ දාගැබකට එක් කරන ලද්දේ දාගැබක් පර්වතයක අනුරුවක් බවට පැමිණවීමේ අරුතකින් බව අවධාරණය කර තිබේ. (පරණවිතාන 1963 : 54) මහා+වංශයේ වාහල්කඩ හැඳින්වීම සඳහා එක්තැනක යෙදී ඇති " ආදිමුඛ" යන්න ලේඛකයා අතින් සිදු වූ දෝෂයක් විය හැකි වග පවසන පරණවිතාන, එය "අද්දිමුඛ" කියා නිවැරදි වුවහොත් ඉන් පර්වත මුහුණත යන අරුත නිපදෙන බව පවසයි. ඔහු පවසන පරිදි ස්තූපය සතර පස ඇති වාහල්කඩවල පැති තවදුරටත් අඛණ්ඩව දෙපසට ගලා යන්නට සැලැස්වූව හොත් දාගැබක ආකෘතිය සිවුරැස් වනු ඇත. වාහල්කඩ සතර සතරපස යොදන ලද්දේ දාගැබේ වූ පැති හතර හා එහි සිවුරැස් බවත් මුර්තිමත් කිරීම පිණිස බව පරණවිතානගේ අරුත් දැක්වීමේ සාරයයි.

වාහල්කඩ යන වදනෙහිත්, මෙම නිර්මාණය හඳුන්වනු සඳහා ඉන්දු හා ලාංකේය මූලාශ්‍රයන්හි යෙදෙන "ආයක", "අයක", "ආදිමුඛ" ("ආදි" යනු "ඉදිරියෙන් වූ " යන අරුතත්, "මුඛ" යනු විවරය හෝ දොරටුව යන අරුතත් ගෙනදේ. මෙය එක්ව ගත් කල්හි "ඉදිරි දොරටුව" යන්නට සම අරුතත් නිශ්පන්න කෙරෙයි) යන වදන්වල දොරටුව යන තේරුම ඇතැයි සලකන කළ, වාහල්කඩ නම් වූ මෙම නිර්මාණය දොරටුවක් හා සමීප ඇසුරක් පැවැත්වූ වග පිළිගත හැකි කරුණකි. සැබවින් ම වාහල්කඩක් යනු දොරටුවක් සංකේතවත් කෙරෙන ඉදිකිරීමක් වූවගට සාධක, වාහල්කඩ නිර්මාණ සැලැස්ම තුළින් මෙන් ම, එහි සැරසිලි අංග ලින්ද උකහා ගත හැකි ය

අපි මේ පිළිබඳ විචරණයකට පළමු වාහල්කඩක සාමාන්‍ය සැලැස්ම දෙස අවධානය යොමු කිරීම සුදුසු ය. දාගැබෙන් ඉදිරියට නොරා එන ප්‍රක්ෂේපණයක් වන වාහල්කඩෙහි වඩා ඉදිරියට නොරා එන මධ්‍ය ප්‍රක්ෂේපණයක් ද, ඊට පරිවාර වශයෙන් දෙපස පිහිටි පසුපසට පැත්තනු ප්‍රක්ෂේපණ ද්වයක් ද වේ. දෙපස ප්‍රක්ෂේපණ ද්වය සීමාවනුයේ වාහල්කඩ දෙපස සිටුවා තබන ලද කැටයමින් සරහන ලද ස්ථම්භ දෙකකට ය. මෙම එක් එක් උස් කැටයම් කුළුණක් පාමුල තවත් නොඋස් කැටයම් පුවරුවක් බැගින් දක්නා ලැබේ. වාහල්කඩක යටින්ම පිහිටියේ එහි පාදම් කොටස ලෙස සැලකිය හැකි කැටයමින් එපමණට ආසාදන නොවන හුණුගල්මුවා කොටසකි. එය මත වූ හුණුගල්මුවා කොටස තිරස් අතට දිවෙන පටි මගින් පනේල අටකට බෙදා තිබෙයි. මෙහි පහතම පනේලයෙහි උක්කුටුකයෙන් හිඳින ඇත් රූ පෙලක් නෙළා තිබෙන අතර, ඊට ඉහළින් පිහිටි පනේල තුන බිතු සිතුවමින් සරහා තිබේ. පස්වන පනේලයෙහි වූයේ මකර මුවකින් නික්ම ගොස් උඩට විවෘත වන බිතු කුළුණුවලින් සැදුම් ලබන “මකර ශීර්ෂ ධර” නමින් හැඳින්වෙන රූකම් පෙළකි. ඊට ඉහතින් පිහිටි පනේල තුන නැවතත් සිතුවමින් සරහනු ලැබ තිබේ. කණ්ඨක වේනියේ වාහල්කඩ වල මෙම පනේල වෙන් කරන පටි පියුම්පෙති, ගිනිදැල්ල හෝ පලාපෙති, වෛත්‍ය කාවාට, හංස, වාමන හා ගරාදිවැට අපෝන්තන රූකම් තුලින් සරහා තිබේ. මිරිසවැටි වාහල්කඩවල වාමන පෙළ නොදක්නා ලැබෙනමුත්, එහි ඒ වෙනුවට ඇත්, අස්, සිහ, ගව යන සිවුපාවනුත් මිනිසුනුත් එක පෙළට දිවයන අයුරේ කැටයම් තීරයක් යොදා තිබේ. හුණුගලින් නිමවා ඇති ඉහත කී කොටස්වලින් සැදි වාහල්කඩෙහි උපරිභාගය සැකසුනේ ගඩොලින් නිමවන ලද එකිනෙකට බැඳී විමාන තුනක අනුරුවකිනි. වෙනත් ලෙසකින් කිවහොත් හුණුගල්මුවා පහළ කොටස නිමවන ලද්දේ උඩින් ම පිහිටි මේ විමානයට පදනමක් වශයෙනි. මෙතෙක් වාහල්කඩේ වඩා වැදගත් කොටස වනුයේ ඉහළම පිහිටි මෙම විමාන ආකෘති විය යුතුය. “කණ්ඨක වෛත්‍යයේ (වාහල්කඩෙහි) උපරිභාගය තනි ගඩොලින් සැදූ විමාන තුනකින් යුක්ත විය. වාහල්කඩෙහි ගල් අල්ලා තනන ලද කොටස මේ විමාන තුන සඳහා අධිතලමක් වශයෙන් යෙදුණු බව පෙනේ. එහි ඉදිරියට නොරූ කොටස මත පිහිටි මධ්‍ය විමානය සැලැස්ම අතින් ආයතය. දෙපස පිහිටි විමාන දෙක වතුරග්‍රාහකර සැලැස්මෙන් යුක්ත වන අතර ඒවායේ පාද බොරදම්වලින් සහ කපෝත බොරදම්වලින් යුක්ත වූ සේබ්බ් බිත්තිවල මාර්ගයෙන් මධ්‍ය විමානයට සම්බන්ධ වේ. විමානයේ පාදම් ද බොරදම් සහිත විය. එක් එක් විමානයක තුන් පැත්තක බිත්ති කුළුණු (කුඩා ස්ථම්භ) මගින් සැදී පඤ්ජරය (එක් පැත්තක තුන බැගින්) බැගින් දක්නා ලැබේ. ප්‍රධාන විමානයේ ඉදිරි පාර්ශ්වය මැද පිහිටි පඤ්ජරය ගැඹුරු ය. සෙසු පඤ්ජර ගැඹුරු නොවේ. ඒ එක් එක් පඤ්ජරයක දෙවියෙකුගේ හෝ දේවතාවියකගේ හෝ හිඳි පිළිමයක් පිහිටුවා තිබුණි..... (පරණවිතාන 1963 : 41).”

වාහල්කඩ මත පිහිටි මෙම විමාන දිව්‍ය වාසභවනයන්හි මනෝමය ප්‍රතිමූර්ති විය හැකි බැව් සලකන ලද නමුත්, මේවා දිව්‍යමය වාසභවනයන් බැව් දැක්වීමට ඇති සාධක ප්‍රමාණවත් නොවේ. සැබැවින්ම මෙහි ඇත්තේ එක් එක්

විමානයකට එක් දොරටුවක් බැගින් වූ දොරටු තුනක් පමණකි. මේවා නිමවුනට දිව්‍යමය වාසභවනයක් දැක්වීමට අවශ්‍ය වීනි නම්, මේවායෙහි දොරටු වලට අමතරව එවැනි භවනයක් බැව් දැක්වීමට ඇවැසි කවුළු සඳහා ආදී අංගයන් මීට එක්කරනු නිසැක ය. ලං ලංව පිහිටි මෙම විමාන තුනෙහි මධ්‍යය විමානය, දෙපස වූ විමාන ද්වය හා සබඳවූයේ බොරදම් සැරසුණු සේබ්බ් බිත්ති දෙකක මාර්ගයෙන් බව පරණවිතාණයේ ඉහත දැක්වූ විස්තරයෙන් පෙනේ.

මෙසේ විමානත්‍රය බිත්තිවල මාර්ගයෙන් සබඳව තිබීමෙන් පෙනෙන්නේ මේ ගොඩනැගිල්ල බිත්තියකට සබඳව ඉදිවූවක් බව ය. ද්වාර මණ්ඩපයක් නිතරම පිහිටියේ සීමා බිත්තියකින් පිරිකෙව් වූ බිමකට ඇතුළුවනු සඳහා ය. ඉහත කී විමාන ආකෘති තුන සබඳ කෙරෙනුයේ බිත්තියක මාර්ගයෙන් වීමෙන් පෙනෙන්නේ මින් අදහස් කරන ලද්දේ ද්වාර මණ්ඩපයක් බවයි. මධ්‍ය ප්‍රක්ෂේපණයක් හා එය දෙපස පිහිටි ප්‍රක්ෂේපණ ද්වයක් ද සහිතවන දොරටු තුනකින් යුත් ද්වාර මණ්ඩප තුනක් සිහිරි විනෝද උයනේ, ජල උද්‍යාන නම් වූ උපකොටසට ඇතුළුවනු සඳහා, ජල උද්‍යානය පිරිකෙව් කොට වූ බිත්ති මධ්‍යයෙන් ඉදිව පවත්නේය. මේ අතරින්ද වඩාත් විශිෂ්ට වනුයේ එහි බටහිර සීමාවට හරහා වූ ප්‍රධාන ද්වාර මණ්ඩපයයි. මෙය කෙතරම් වාහල්කඩ උපරි භාගයේ වූ විමානයන් සමග සාදාශ්‍යරූපී වන්නේ ද යත් පරණවිතාන විසින් වාහල්කඩ විමානය පිළිබඳව ඉහත කළ විස්තරය සිහිරියේ මෙම ද්වාර මණ්ඩපය කෙරෙහි ද බොහෝ දුරට අනුකූලය. (දිසානායක 19865 : 17) මෙම ත්‍රිත්ව ද්වාර මණ්ඩප සංකල්පය සියමේ වින්ගරායි වෛත්‍යය, කම්ප්‍රවියාවේ අංකෝර්ති කොන්කේර විහාරය, වියට්නාමයේ යෙන්සෝ විහාරය, ෆෝර්බ්බෙන්හි රාජකීය මාළිගය වැනි අග්නිදිග ආසියාතික පුරාස්ථාන ආශ්‍රිතව ද දැකිය හැකිවේ.

අනුරාධපුර යුගයට අයත් කැසිකිලිගල් හා කොරවක් ගල්වල ද පැරණි ද්වාරමණ්ඩපයන්හි ආකෘතීන් යැයි සිතිය හැකි අනුරූ නෙළා තිබෙයි. මින් පෙනෙන්නේ වාහල්කඩක උපරිභාගයෙහි වූ ගොඩනැගිලි හැඩය මනෝමය නිර්මාණයක් නොව, ලංකාවේ ප්‍රායෝගික ගෘහ නිර්මාණයෙහිදී ද්වාර මණ්ඩපයක් ලෙස ප්‍රයෝජනයට ගත්තක් බවකි.

වාහල්කඩක් යනු දොරටුවක් නිරූපණය කරවන්නක් නම්, වාහල්කඩක යෙදෙන කැටයම් ආදී සැරසිලි ද ඊට අනුකූල වීම අවශ්‍ය සිද්ධියකි. වාහල්කඩක කැටයමින් වඩාත් අසා කොටස වූකලී, වාහල්කඩ දෙපස සිටුවා ඇති හුණුගල්මුවා කුළුණයි. වර්ග කිහිපයකට අයත් කැටයම් කුළුණු මේ දාගැබ ඇසුරින් හමුවේ. අනුරාධපුර හා මිහින්තල දාගැබ ඇසුරින් සුලභ ලෙසම හමුවන කැටයම් ස්ථම්භයන්හි යෙදෙනුයේ පුන්කළසක සිට අතුපතර විහිදෙමින් ඉහළට නැගෙන රටාගත ශාඛයකි. මෙම රටාගත ශාඛයේ පහළම වූ දෙපසට විහිදෙන අතු ද්වයෙහි එකිනෙකට පිටුපා සිටගත් හස්ති යුගලය ද, ඊට ඉහළින් අතු ද්වයෙහි මිනිස් යුගලයක් ද මිළගට අස්, මිනිස්, සිංහ, මිනිස්, ගව, මිනිස් යන පිළිවෙලට නැවතත් මවු නොවූත් යුගල වශයෙන් අතු පතරෙහි ලැගුම්ගෙන හිඳිත්. ශාකයේ දළු කෙළවර වනුයේ පිපි පියුමකි. මහාවාර්ය ඔස්මන් බෝපෙආරච්චි මහතාගේ අදහස

වනුයේ මෙහි මිනිස් රූප ලෙස පෙනෙන කැටයම් කියුපිඩි නම් දෙවියාගේ බවත් මින් රෝම ආභාෂය මතුවන බවත් පවසයි (ඔස්මන් බෝපෙආරව්ව් 2020 : 72-73) මෙම පියුම මත ආසනාරූඪවූ මනේ+ශාඛ්‍ය පුද්ගලයෙකුගේ රුවකි.

මෙම රටාගත වෘක්ෂය කල්ප වෘක්ෂයක් බැවිද, එම වෘක්ෂයේ දළ අග ආසනාරූඪවූ පුද්ගලයා කාම දෙවි වූ වරුණ බවද මහාවාර්ය පරණවිතානගේ (1954 : 197 - 231) අදහස වන අතර, එම වෘක්ෂය අග හිඳිනා පුද්ගලයා සක්විති රජ රුවක් ලෙස හඳුනා ගැනීමට මහාවාර්ය ප්‍රේමතිලක (1080 : 326 fig-t), උත්සාහ දරයි. ආවාර්ය ආනන්ද කුමාරස්වාමි කල්ප වෘක්ෂයක නිරූපණයක් ලෙස හඳුනා ගන්නා ඉන්දියාවේ සාංචි ස්තූපයෙහි වූ කැටයමක් හා වාහල්කඩ කැටයම්වල මෙම රටාගත ශාඛයේ වූ සාදාශ්‍ය රූපීතාවය පරණවිතාන සිය මතයට ආධාරකයක් කොටගෙන තිබේ. බැලූ බැල්මට මෙම කැටයම් ද්වය අතර සමානකමක් පෙනෙනුදු එපමණටම අසමානතා ද මේ ද්වය සසඳන කළ අපගේ ඇස ගැටේ. සාංචි කැටයමේ ශාඛය නික්මෙනුයේ පුන්කලසකින් නොවේ. තවද මෙම ශාඛයේ අතුමත හිඳිනා සත්වරූ අතර සිංහයා හා තවත් හඳුනාගත නොහැකි සතෙකු ද පමණක් දක්නට හැකි වන අතර, මෙම සතුන් පිට මිනිසුන් ආසනාරූඪව හිඳියි. ශාඛයේ දළවෙන් පැන නගින පුන් පියුමක් හෝ එහි ආසනාරූඪ පුද්ගල රුවක් හෝ සාංචි කැටයමේ නැත (Bachhofer 1973 : Pl. 57).

අනෙක් අතට කල්පවෘක්ෂය සමග ඇත්, අස්, සිහ, ගව යන සිවුපාවුන්ගේ වූ සබඳතාවයන් පිළිබඳ කිසිදු සාධකයක් නැති අතර, කල්පවෘක්ෂය පුන් කලසකින් පැන නගින්නක් බවටද හේතු සාධක නොමැතියි. තවත් අනෙකින් කල්පවෘක්ෂය සමග කාම දෙවි වූ වරුණ සබඳ කෙරුණු විශේෂ අවස්ථාවක් පිළිබඳව ද අප නොදනිමු. මහාවංශයෙහි එන මහා උපයේ ධාතුගර්භය පිළිබඳ විස්තර වර්ණනාවෙහිත්, ධාතුගර්භයේ එන සේරුවාවිල දාගැබේ ධාතු ගර්භය පිළිබඳ විස්තර වර්ණනාවෙහිත්, ඒ ඒ ධාතු ගර්භයන්හි කල්ප වෘක්ෂයන්හි අනුරූ තැන්පත් කරවන ලද බැව් කියා තිබේ. මහා උප ධාතුගර්භ මධ්‍යයෙහි හිඳ වූ බෝධිරුකේ කඳෙහි අෂ්ටමංගලිකා, පුෂ්පලතා, සිව්පා පන්තිය, භොබනා හංස පන්තිය ආදිය කරවන ලද බව කියා තිබේ (මහාවංශය, 35 පරි., 65-55 ගාථා). මෙහි සිවුපා පන්තිය යනු ලංකා කලාවේ අගතැන්හි වැජඹී ඇත්, අස්, සිහ, ගව යන සතුන් බව නිසැක ය. සේරුවාවිල දාගැබේ අෂ්ටමංගල සමගින් තැන්පත් කරවන ලද සිවුපාවුන් ඇත්, අස්, සිහ, ගව යනාදී වශයෙන් නම් වශයෙන් ම සඳහන් කර තිබේ (ධාතුගර්භය, 43). මේ ධාතු ගර්භ ද්වයෙහිම කල්ප වෘක්ෂ කැටයම් ද වූ වගන් එහෙත් ඇත්, අස්, සිංහ, ගව යන සත්ව රූ සබඳව පැවතියේ කල්පවෘක්ෂ සමග නොව අෂ්ටමංගල සමග බවත් මින් පැහැදිලි ය.

අෂ්ටමංගල ලක්ෂණ යනු වාසනාව හා සෞභාග්‍ය සංකේතානුසාරයෙන් ගෙන හැර පෑමකි. ශ්‍රී දේවියගේ සංකේතය වූ ශ්‍රී වත්සය ප්‍රධාන කොට ඇති පූර්ණසටය, වාමරය, දීපය, ඡත්‍රය, සංඛය, ස්වස්ථිකය හා අංකුසය අෂ්ටමංගලවලට ඇතුළත් සංකේතයි. ඇත්, අස්, සිහ, ගව යන සතුන් හා හංසයනුත් අෂ්ට මංගල ලක්ෂණ තුළට

ඇතුළත් නොවුවද ඒවාද අෂ්ටමංගල ලක්ෂණ හා සබැඳි ය.

මෙම කාරණය අනුරාධපුරයෙන් ලැබී කොළඹ කෞතුකාගාරයේ තැන්පත් කර ඇති අෂ්ට මංගල ලක්ෂණ දරණ කැටයම් එලකයෙන් (Karunaratna 1971:53) හා ජේතවන කැණීම්වලින් ලැබුණු අෂ්ට මංගල ලක්ෂණ නෙළු පාත්‍රයෙන් ද සනාථ කෙරේ. අනුරාධපුරයෙන් ලැබී කොළඹ කටුගෙයි ඇති අෂ්ට මංගල කැටයම් එලකයේ අෂ්ටමංගල ලක්ෂණ සමගින් ඇත්, අස්, සිහ, ගව යන සතුන්, හංසයන්, පියුම් හා ලියවැලන් යෙදී තිබේ. ඔග්ගමුවෙන් ලැබී ඇති සඳකඩ පහණ ද මේ පිළිබඳ ප්‍රමාණවත් උදාහරණයකි. එහි පිටතම තිරයේ දෙපළකට සැඳි මධ්‍යයේ වූ ශ්‍රී වත්ස සංකේතය දෙසට ගමන් කරන හස්තීන් නිරූපණය වන අතර ඊට ඇතුළත තිරයේ පුන්කලසකින් දෙපසට නික්මෙන ලියවැලක් ද, ඇතුළතම කොටසේ අඩ පියුමක් ද දැකිය හැකිය. මෙම සඳකඩ පහනේ හස්ති රූ පමණක් දක්නට ලැබෙනුදු ලංකාවේ අවශේෂ සඳකඩ පහන් බොහොමයක මේ තිරයෙහි සතුන් සිටුවෙන යෙදී ඇති බව සලකන විට මේ තත්වය අනෙක් සඳකඩ පහන් කෙරෙහි ද සාධාරණ විය හැකි ය.

වාහල්කඩ කැටයම් කුළුණේ යෙදෙන සැරසිලි ද මෙම අෂ්ටමංගල ලක්ෂණ සමග යෙදෙන ඇතැම් සංකේත හා අනුරූපී ය. කොටින්ම කිවහොත් වාහල්කඩ කැටයම් කුළුණේ සැරසිලි තුළින් සෞභාග්‍යය හා ශ්‍රී සමාද්ධිය මුර්තිමත් කෙරෙයි. එම කැටයම් කුළුණේ පහතින්ම වූ පූර්ණසටය ජලයයි. සශ්‍රීකත්වයේ හා සෞභාග්‍යයේ උත්පත්තිය වූ ජලය බොහෝ විට ලාංකේය කලාවේ පූර්ණ සටයකින් සංකේතවත් කෙරෙයි. පූර්ණසටයෙන් හෙවත් ජලයෙන් නැගෙන ශාඛය ජලයේ ඊළග එලය වූ ශෂ්‍ය සමාද්ධියයි. එනම් උද්භිද විශේෂයි. උද්භිද විශේෂය තුළින් යැපෙන්නා වූ සත්ත්ව හා මනුෂ්‍ය සන්තතිය එහි ඊළග පියවරයි. ශාඛයේ අතුපතරෙහි ලැගුම් ගෙන සිටින්නෝ එම ශාකයන්හි එල ලබන්නා වූ එම සත්වයෝයි. සත්වයන්ට වඩා වැඩි වාර ගණනක් මිනිස් යුගල එහි යෙදී තිබෙනුයේ මනුෂ්‍යයා ශෂ්‍යයන්හි වැඩිම එල ලබන්නා වූ හෙයින් විය යුතුය. තවද සශ්‍රීකත්වය වඩාත්ම අපේක්ෂා කරන්නාවූ සත්වයාද බුද්ධිමත්කමින් අග තැන්පත් මනුෂ්‍යයාම වේ. මේ සියල්ලෙහි ඊළග ප්‍රතිඵලය විය යුත්තේ ධන සමාද්ධි යයි. එනම් ශාඛමය දළවෙන් පැන නගින පියුමෙහි ආසනාරූඪ පුද්ගලයා ධන සමාද්ධිය සංකේතවත් කරන්නක් විය යුතුය. මේ මිනිසා වරුණ දෙවියා (Paranavitana 1951:197 - 231) හෝ සක්විති රජු හෝ (Prematilaka 1980 : 326. Fig.6) නොව ධනයට අධිගෘහිත දෙවියා වන කුවේරගේ රුවක් ලෙස හඳුනා ගැනීමට තුඩු දෙන සංකේත එම රුව ආශ්‍රිත ව වේ. කණ්ඩක වේනියේ බටහිර වාහල්කඩේ කැටයම් ස්ඵම්භයන්හිත් වඩාත් පැහැදිලි ලෙස අනුරාධපුරයේ දක්බණ උපයේ වාහල්කඩ කැටයම් ස්ඵම්භයෙහිත් මේ ආසනාරූඪ දෙවියා දැක්ක හැකි ය. මෙම පුද්ගලයාගේ වම් උරහිසට ඉහලින් පද්මයක් (මෙය මහාවාර්ය ප්‍රේමතිලක චක්‍රයක් ලෙස හඳුනා ගැනීමට උත්සාහ දරයි. බලන්න Prematilaka 1980 : 326) දකුණු උරහිසට ඉහලින් ශංඛය හා ඊට පහළින් පිළිවෙලින් විසිරුණු ආකාරයෙන් දැක්වුණු වෘත්තාකාර හැඩතල රැසකින් දන්නා ලැබේ.

ශබ්දය හා පද්මය කුචේරයේ ප්‍රධානතම ධන නිධි ද්වය හැඳින්වෙන සංකේතයයි. ශබ්දයට පහළින් විසිරුණු වෘත්තාකාර හැඩතල කුචේර සංකේතයක් වන කාසි වේ (දිසානායක 1987 : 22). ඒ අනුව මෙම ස්ථානයෙහි දැක්වෙන්නේ සංඛ සහ පද්ම යන බහිරව යුග්මය පිරිවරා සිටින කුචේරවේ.

මිහින්තලේ කණ්ඨක චේතියේ දකුණු වාහල්කඩෙන් හමුවන තවත් වාහල්කඩ කැටයම් කුළුණ වර්ගයකින් නිරූපණය වනුයේ පුන්කලසකින් නැගෙන රටාගත ලතාවක් හා එම ලතාවේ වක්‍රාකාර හැඩතල තුළ යොදා ඇති ඇත්, සිංහ, අස්, මීනිස් හා පක්ෂි රූපත් ය. මෙහි දළවෙහි පෙන කිහිපයකින් යුත් නාගයෙකුගේ රුවකි. මෙම වාහල්කඩේම අනෙක් පස කුළුණෙහි ඇත්, ගව, සිංහ, හා පක්ෂි රූ දරණ කලසකින් පැන නගින ලියවැලකුත්, ලියවැල මත ස්ත්‍රියක් හා පුරුෂයෙකුගෙන් සැදි මිටුන රුවකුත් වේ.

අෂ්ටමංගල හෙවත් සෞභාග්‍යයට සබඳ සංකේත දොරටුවක අරුතක් ගෙන දුන් වාහල්කඩකට යොදන ලද්දේ මන්ද යන්න විමසිය යුතුය. අෂ්ට මංගල හෝ මංගල සම්මත ලක්ෂණ දොරටුවක් ආශ්‍රිත ව තැබීම අති පුරාණ කාලයක පටන් මේ දක්වා පැවත එන සිරිතකි. මෙවැනි මංගල සම්මත වස්තු ලෙස තැන්පත් කරන්නට ඇතැයි සිතිය හැකි දිසාපාලක දෙවි රූපත් ,ඒ ඒ දෙව්වරුන් ආශ්‍රිත ඇත්, අස්, සිහ, ගව යන රූපත් විජයාරාමයේ දොරටු යට වළලා තිබී බෙල්ට හමු විය (ASCAR 1891 : හා 1896 :3). දොරටුවක ඉහළ ශ්‍රී සෞභාග්‍යයට හා වාසනාවට අධිගෘහිත දෙවගන වූ ගජ ලක්ෂමියගේ රුවක් නෙලීමේ සිරිත, පසු රාජ්‍ය සමයන්ට අයත් ගජ උළුවහු රැසක් තුළින් දක්නට හැකි ය. දෙවන සියවසේ විසූ නෙවුඤ්ජේස්ලිය නම් පාණඩ්‍ය රජුට ප්‍රශස්ත කාව්‍යයක් වශයෙන් ඇතැම් විට ඊට සියවස් එකකට හෝ දෙකකට පසුව රචනා කරන්නට ඇති "මදුරයින් කාඤ්චි" නම් දෙමළ කාව්‍යයේ දැක්වෙන පරිදි එම පාණ්ඩ්‍ය රජුගේ අග නගරයෙහි මහා වාසල් දොරටු කුළුණුවල ලක්ෂ්මි දේවියගේ රූ සටහන කොටා තිබිණි. (බණ්ඩාර 1965: 268). මින් මේ සිරිතේ ඉපැරණි බව පිළිබඳ අදහසක් ගොඩනගා ගත හැකි ය. අෂ්ටමංගල ලක්ෂණවූ කලී අබොද්ධ ප්‍රභවයක් සහිත වූ, එහෙත් පසුකාලීන බුදු සමය සමග සබඳවූ අංගයකි. "... .. යකුන් ඇදහීම සහ දේවතාවන් ඇදහීම සම්බන්ධ ලක්ෂණය වූ නැටුම් සහ ඇතැම් විට රඟපෑම් පවා වෙනස් වන්නාව සඳහා එවක වන විට යොදා ගෙන තිබුණි. කල්පවෘක්ෂ, නාගයන් හා දේවතාවන් බදු පොදු පූජාවස්තුන්ගේ නිරූපණයන් සහිත වාහල්කඩ බුදුසමය සහ සිංහලයන් අතර ප්‍රචලිතව පැවති ප්‍රාග් - බොද්ධ ඇදහිලි ක්‍රමයන් සම්බන්ධ කැරෙන වාස්තු විද්‍යාත්මක ප්‍රකාශණයක් බව පෙනේ. (පරණවිතාන 1969 :53)."

දොරටුවක් සංකේතවත් කෙරෙන වාහල්කඩක් බොද්ධ ස්තූපයකට එක්කරන ලද්දේ මන්ද යන්න විමසිය යුතුය. ස්තූපය බොද්ධ ඉගැන්වීම්වල පිළිබිඹුවක් බැව් ඇතමෙකුගේ අදහසයි. එසේ නොවුවද තුපයක අතිශයින් ම වැදගත් කොටස වී යැයි සැලකිය හැකි ධාතුගර්භයෙහි සර්වඥ ධාතු සමගින් බුදු සිරිත හා බුදු සමය නිරූපණය කෙරෙන පූජා වස්තූන් තැන්පත් කරනු ලැබ තිබිණි. එහෙත් මේ ධාතු ගර්භය තුළට හෝ දාගැබේ අවශේෂ

කොටසක් තුළට හෝ සැදැහැවතාට පිවිසිය නොහැකි ය. එහෙත් සැදැහැවතා නමැදිනුයේ එම නොපෙනෙන ගර්භයේ වූ පූජා වස්තූන්ටත්, දාගැබෙන් ප්‍රදර්ශණය වන ආගමික සංකේතයටත් ය. දාගැබට පිවිසෙනු සඳහා එහි මළුවේ සතර පසින් ඇති පියගැට පන්ති තරණය කළ සැදැහැවතාට එක එල්ලේම තමාට ඉදිරියෙන් දැකිය හැකිවනුයේ වාහල්කඩයි. වාහල්කඩ යනු දොරටුවයි, දොරටු දාගැබට යාව තනා තිබීමෙන් පෙනෙන්නේ වාහල්කඩ හෙවත් මෙම දොරටු තුළින් දාගැබ තුළට ප්‍රවේශය සලසා ගත හැකි බවයි. එසේ දාගැබ තුළට සැදැහැවතාට මෙසේ සංකේතානුකූලව හෝ ඇතුළුවිය හැකි නම් හෙතෙම ධාතු ගර්භයෙන් හා දාගැබෙන් ප්‍රදර්ශිත බුදු සිරිතටත්, බොද්ධ සමයෙන් පිවිසියා වන්නේ ය.

මෙසේ දාගැබ සතර පස වාහල්කඩ සතරක් යෙදීමේ අරුත වන්නේ දාගැබෙන් පිළිබිඹු වන එම සංකේතාර්ථයට ව්‍යාංගයෙන් සැදැහැවතා ඇතුළු කර ගැනීම යයි සිතිය හැකි ය. භාතික අභය රජුට රුවන්වැලි සෑ ධාතු ගර්භයෙන් පිරිත් දෙසන රහතුන්ගේ හඬ සවන් වැකුණු බව ද, ස්තූපයේ අභ්‍යන්තරය දැකගනු කැමතිවූ රජු, තම අදහස මුදුන් පමුණුවා ගනු පිණිස නොනැගිටිමිසි සිතා නැගෙනහිර අද්දිකය පාමුල වැදහොන්නේ යැයි ද මහාවංසය සඳහන් කරයි.

රජුගේ මෙම සත්‍ය ක්‍රියාවෙන් දාගැබ තුළට යාමට දොරටුවක් විවර වූ බවත් රජු ගැබ තුළට පිවිස එය දැක බලා ගත් බවත් සඳහන් වේ. (මහාවංසය 34 පරි. 50 ගාථාව) "අද්දිකය" යනු "ආදිමුඛ" යන්නෙහි හා "ආයක" යන්නෙහිම ස්වරූපයක් විය හැකිය. එසේ නම් භාතිකාභය රජු දාගැබ අභ්‍යන්තරයට යාමට අධිෂ්ඨාන කර වැදහොන්නේ නැගෙනහිර වාහල්කඩ පාමුල විය යුතුය. දොරටුවක් සංකේතවත් කරන මෙම වාහල්කඩ තුළින් රජු සංකේතාත්මකව ධාතු ගර්භය තුළට පිවිසෙන්නට ඇත. අද්දිකය යනු වාහල්කඩ ලෙස සැක හැර දැනගත හැකි නම් වාහල්කඩ යනු දොරටුවක මෙහෙයක් ඉටු කළ තැනක් බවට වූ අපගේ අදහස ද තහවුරු කොටගත හැකි වේ.

**4. නිගමනය**

මිහින්තලේ කණ්ඨක චේතියේ දක්නට ලැබෙන වාහල්කඩ කැටයම් ක්‍රිස්තු වර්ෂ 1 -2 සියවස්වලට අයත් බව ආචාර්ය සෙනරත් පරණවිතානගේ අදහස වන අතර එම අදහස අනුමත කළ හැකි+වේ. එසේ වුවත් කණ්ඨක චේතියේ වාහල්කඩ කැටයම් ඊට පෙර පැවති බොහෝ විට දැව වැනි දිරායන සුළු මාධ්‍යකින් කළ කැටයම් සමහරකින් ආභාශය ලබා ඇති බව නිගමනය කළ හැක්කේ එක් වරම කණ්ඨක චේති කැටයම් මට්ටමට වර්ධිත කැටයම් පැන නැගුණේ යයි අපේක්ෂා කළ නොහැකි බැවිනි. මකර ශීර්ෂධර දැවයෙන් කළ ගොනැස් පරාල වල අග කොටසින් ප්‍රභවය වූයේ යැයිද ඇතැම් වාහල්කඩවල ඉහළින් ම කැටයම් කර ඇති බොද්ධ ගරාදිවැට දැවමය මූලාදර්ශවලින් පැන නැගුනේ යැයි ද සිතීමට හැකියාව තිබේ.

වාහල්කඩක සංකේතාර්ථය හෝ භාවිතය පිළිබඳ මත කිහිපයක් ඉදිරිපත්ව තිබේ. පරණවිතානගේ මතය

වනුයේ මේවා මගින් මහා+මේරුවේ පැති හතර නිරූපණය වන බවයි. ජේ. ජී. ස්මිදර් පවසන්නේ වාහල්කඩ ඉදි වීමට පෙර දාගැබ වටා වූ ප්‍රදක්ශිනා පථයට ගොඩවීමට තිබූ පියගැටපේලි උපක්‍රමශීලී ලෙස වසා දැමීමට වාහල්කඩ ඉදිවූ බවයි. තවත් මතයකින් කියවෙන්නේ වාහල්කඩ ඉදිරියේ ඇති ගල් ආසනයට අලංකාර පසුබිමක් ගෙන දෙනු පිණිස වාහල්කඩ ඉදිවූ බවයි.

මාගේ අදහස එකී අදහස් සියල්ල කෙරෙත් වෙනස් ය. වාහල්කඩෙහි වඩා වැදගත් කොටස මුදුනේම ගඩොලින් නිර්මාණය කර ඇති ගොඩනැගිල්ල බවත්, ත්‍රිත්ව ද්වාර ලෙස හැඳින්විය හැකි මේ දොරටු සිගිරිය වැනි තැන්හි ප්‍රායෝගිකවම හමුවන බවත් ය. වාහල්කඩ මත නිරූපණය කොට ඇති ගොඩනැගිල්ල ප්‍රාකාරයකට සම්බන්ධ අංගයක් බව පරනවිතාන පිළිගනී. මෙකී කොටසින් දිව්‍ය විමානයක් පෙන්වීමට ශිල්පියාට අවශ්‍ය වී නම් විමානයේ ද්වාර පමණක් නොදක්වා දිව්‍ය විමානයකට අවශ්‍ය ජනේල සඳළු+තලද පෙන්වනු ඇතැයි සාධාරණ ලෙස සිතිය හැකි ය. එයින් ද මෙය දොරටුවක් බව තහවුරු වෙයි. තව ද විනය හා අග්නිදිග ආසියාතික රටවල ප්‍රාකාරවලට අනුබද්ධ කොට තැනූ ත්‍රිත්ව ද්වාර මේ වන තෙක් ම සුරැකිව තිබේ. මේවා එකිනෙක අතර ජාත්‍යන්තර ආභාශයන් තිබීමටත් නොඑසේ නම් ලාංකේය ත්‍රිත්ව දොරටු ස්වීයව පහල වූ අදහසක් වීමටත් ඉඩ ඇත.

වාහල්කඩ හැඳින්වීම සඳහා මහාවංසය ඇතුළු පැරණි මූලාශ්‍රය භාවිත කරන වචන වූයේ අයක, ආදිමුඛ, අද්දික යනාදියයි. මේ වචනවල අරුත ද පරණවිතාන විසින් ද නිවැරදි ලෙසම පෙන්වා දෙන පරිදි දොරටුව යනුයි. මෙමගින් ද මාගේ මතය තහවුරු කෙරෙයි. වර්තමානයේ මේ අංගය හැඳින්වීමට යෙදෙන වාහල්කඩ යන්නේ අරුත ද දොරටුව යනුයි.

පැරණි දොරටු හා උළුවහුවල ඉහලින් සෞභාග්‍යයට අධිපති දෙවඟනක් වූ ලක්ෂ්මී දෙවඟන දෙපස ඇත් යුගලය සහිත ව හෝ රහිත ව නෙලා තිබෙනු දක්නට හැකි ය. දොරටුව තුළින් ගමන් ගන්නාට සෞභාග්‍යය ප්‍රාර්ථනා කිරීම එහි අරමුණයි. බුද්ධ ප්‍රතිමාවේ පාදවලට යටිනුත් අනුරාධපුරයේ විජයාරාමයේ දොරටු යටිනුත් අෂ්ට මංගලවලට සම්බන්ධ ශ්‍රී වත්සය, අංකුසය, පූර්ණ සංඝය, ස්වස්තිකය හා එම සකේත හා බැඳෙන ඇත්, අස්, සිහ, ගව යන සතුන් දිසා පාලක දෙව්වරුන් සියල්ල හෝ කිහිපයක් වශයෙන් හමුවේ.

අෂ්ට මංගල ලක්ෂණ හා බැඳෙන මේ ලක්ෂණ සියල්ල වාහල්කඩ කැටයම් වලට අන්තර්ගත වේ. වාහල්කඩ දෙපස ඇති කැටයම් කළ කණු මත එක් පසෙකට එක් සතා බැගින් එක් එක් පසෙහි ඇත්, අස්, සිහ, ගව යන සිපාචුන් සිවුදෙනාත්, එම කණුවලම කැටයම් අතර එකී සිවුපාචුන්, පූර්ණසංඝය හා ධනයට අධිපති දෙවියා වන කුවේර රූපයන් නෙලා තිබේ. මෙම කණු යොදා තිබෙන්නේ වාහල්කඩ දෙපසින් ද්වාරයක දොරබා සිහි ගන්වන අයුරිනි.

මීලඟට මතුවන ගැටලුව වන්නේ දාගැබ සිවු පස දොරටු සිහිගන්වන පරිදි වාහල්කඩ නිර්මාණය කළේ ඇයිද යනුයි. දාගැබ යනු බුදුන්ගේ ශාරීරික ධාතු නිදන් කල

බොදු සිහිවටනයයි. ධාතු තැන්පත් කර ඇත්තේ දාගැබක ධාතු ගර්භයේයි. ඒ අනුව සැදැහැවතා නමදිනුයේ දා ගැබක ධාතු ගර්භයේ ඇති සර්වඥ ධාතු වලටයි. එහෙත් සැදැහැවතාට තමන් නමදින සර්වඥ ධාතු කරා ලඟා විය නොහැකි වේ. එබැවින් සංකේතානුසාරයෙන් සැදැහැවතාට දාගැබ ධාතු ගර්භයට පිවිසෙනු පිණිස දොරටු නිමවීම බලාපොරොත්තු විය හැකි යයි. භාතිකාභය රජු ගර්භයට යනු රිසිව රුවන්වැලිසැයේ නැගෙනහිර අද්දිකය පාමුල වැදහොත්තේ යැයි කීමෙන් අදහස් කරන්නට ඇත්තේ අභිනයෙන් දාගැබ ගර්භයට අවතීර්ණ වීමක් වන්නට පුළුවන.

**ආශ්‍රිත ග්‍රන්ථ හා ලිපි**

ධාතුචංසය, පියරතන හිමි, මකුළුදුවේ (සංස්), කොළඹ, 1941.  
 මහාවංසය, සුමංගල හිමි, හික්කඩුවේ; දේවරක්ඛිත, බී. (සංස්), රත්නාකර පොත් වෙළඳ ශාලාව, මරදාන, 1967.  
 දිසානායක, සෙනරත්, 1986, "සීගිරි විනෝද උයනේ ගොඩනැගිලි" දේශණ පත්‍රිකාව, කැලණිය විශ්වවිද්‍යාලයේ ශාස්ත්‍රීය පර්ඡදය.  
 1987, මිහින්තලේ කණ්ඨක වේනියේ වාහල්කඩ, යතුරු ලියනය කළ විද්‍යාපති උපාධි වාර නිබන්ධය, පුරාවිද්‍යා පශ්චාත් උපාධි ආයතනය.  
 පරණවිතාන, එස්. 1963, ලංකාවේ ස්තූපය (සිංහල පරි), රාජ්‍ය භාෂා දෙපාර්තමේන්තුව, කොළඹ.  
 බණ්ඩාර, ජී. එල්. 1965, අසිරිමත් ඉන්දියාව (සිංහල පරි.), අධ්‍යාපන ප්‍රකාශන දෙපාර්තමේන්තුව කොළඹ.  
 Bachhofer, L.1965, *Early Indian Sculpture*, Vol. I, London.  
 Barrett, Douglas, 1954, *Sculptures from Amarawati in the British Museum*, London.  
 Boparachchi, Osmund, 2020, *Roots of Sri Lankan Art*, Department of Archaeology  
 Karunaratne, T. B. 1971, "Astamangala (The Eight Auspicious Symbols)" *JRASCB* (n.s.), Vol. XV.  
 Prematilaka, L. 1980, "The Sculptural Remains of the Stupa Vahalkada," PP. 320-337, *Deraniyagala Commemoration Volume*, Lakehouse investment limited, Colombo. Leiden  
 Paranavitana, S. 1954, "The Significance of Sinhalese "Moonstones", PP,197-321, *Artibus Asiae*, Vol. 17, Nos. 3-4.  
 Rowland, B.1959, *The Art and Architecture of India*, Penguin Books  
 Smither, J. G. 1897, *Architectural remains at Anuradhapura*, London.  
 ASCAR -Archaeological Survey of Ceylon, Annual Report  
 EZ-Archaeological Survey of Sri Lanka, Vol. I.